

EPHESIANS

Paul-hu Ephesus ekaresia jejëmijade jöhoje.

1 ¹O asë'e God-are aribövi Ephesus amore raromarujohe ae rahu Iesu Keriso'o gemuore jëvego hu gemu uehorovarujohumë God-ro nimamu Iesu Keriso-are apostle jevë'ëro Paul naro jemesi örire jejëmije.

²Na nege God nosi Vavuohu'o Bada Iesu Keriso'o huë baeromo ajëmijego maro raromo'irarijego.

God-hu nosi aru'aho mae ajamui'irögoro Keriso-are jöëni huë mabëhe bojamuijade jöhoje.

³Asë'e God hu mabëheje. Hu nosi Bada Iesu Keriso-are Börömeje o göho hesi Vavueje. Ëaho God Vavuoho hu mabëheje. Ëhesi bëhoho no Keriso-are ae gemuohuro javuë'ëro Vavuohuro ö'idöre jio'amaje bövioho bise'ohe suvuoramui barëjë'eje ehuro nosi aru'ahoho mabëhe jiahuoröhego. ⁴Ni'i'ivadire sa'a bövi bise'o bogo bamadevare evare uvadeje no Keriso'o gemuoro javuë'ëro baejavuego no jö sisë bövie bise'e bogojavuo'i hesi nunire ma-maemu javuoröhego.

Nosi örire dë vövöbajo'e aho'o uehorovavuë'ëro ⁵uvadeje: Ijonö Iesu Kerisoro jabumë ajëmi'iramui ehuro naro gagovëvo'ejöje nasi aboji harihu'e jioruomoröhego. Hesi simanore nimamu ëhi uvadeje. ⁶Ëhi jië'e huë mabëhe bojamuijadohuni ehuni no hesi ihoho rajahi'ejo ë hesi bëhoho no hesi Harihu Mabëhi hesi agane gemuoho javuamu hu bogo nijio'irae'i ma-ajamuijë'ego. ⁷Ajamui'irögoro hesi Harihoho nugö'öjamu köho rueromo guomadeje. Guomoromo no sisëhu tövavuadoho jiovuoromo uehorovoromo vuonugahuë'ëro mae javue. Mae javuë'ëro no garomo uvarueje: God hu bogo bise'o vadu'ohe ajamui'i börömo mae ajamuijë'e höjo. ⁸Börömo mae ajamuiromo hesi simanoho eni jiego bövie bise'e ga barëjajëro jië'ëro ⁹huhu röjahui'i uvadëhi ëhi röjahuijë'eje noro garöhego. Ëhesi bëhoho urimë'i God-ro uvadeje: Na muoho ëhi ëhi vae'ejö uvoromo subivahuobe rovadoho röhu iae röjahuijë'eje no garöhego hu ëhi jië'e muoho vae'i nimë'e jiego. Ëmu hesi jöho huro urimë'i uehorovoromo uvadeje: Naehu nimaje mu vaejë'iroho naro Keriso uae'ejöje ajëmi'iröhego.

10 Muebejuvo majae eni jio'iramu evare ë muoho avoho barë'ejöjo. Ëmuoho avohoromo bövie bise'e ö'idöre sa'are jio'amajoho Keriso-are uhunö gemuoro bamo'ejöjo huro simanoho jioromo muebe'amoröhego.

11 O no Keriso-are ae gemuohuro javuë'ëro Vavuohuro baejavuadeje hesi javuoröhego. Hu muoho bövioho bise'oho bogo ëma vae'i a'i hesi simanëro nimego muoho vaejajeje. Ëhuni baejavuo'iröhëro mami'e simanore uehorovoromo uvadëhi ëhi baejavuadeje. 12 Ëhuni Jew rajoho no aevoromo Keriso uehorovare aribövioho javuë'ego Vavu hesi iho börömoho uehorovoromo rajahi'ejo.

13 Röhu sa'a gö rajoho jemë'o mue gemuoho baejarijeje. Jemëro God-are jö maho hejarijeje uëvavamu: Jemë sisëro jëvego God-ro baejëvoromo manö bamëvaje höjo. Manö bamëvaje hö uëvamu hegorovo Keriso mae uehorovarijeje. Mae uehorovamu God-ro Keriso-are gemuore havëvoromo hesi Aru'aho Ma bojamui'i uövuadëhi ëhi bojëmijadeje jemëro ë Aru'ahoho baej'ëro no ae aho'o ëho garomo uvoröhego: Iae jemë God-are aribövie jëvajejo. 14 Hesi Aru'aho Maho suvuore bojamuij'ëro uvarueje: Iae mae-ëjo. Maja viture Vavuohuro hesi aboji harihu'o nosi suvuoro vituohu'o iae bojamui'ajëjo. Suvuoro vituoho bojamuiromo ëhuro mu sisëhu rabehu i'uhaguajoho jiovahuo'iramu hesi aribövioho no ma-marö raromo'ëjarëjo. Ëhi uvarueje. Ëhuni hesi iho börömoho uehorovoromo rajahi'ejo.

God-hu Ephesus ekaresia ajëmi'iröhego Paul-hu ëninamade jöhoje.

15 Ëhu'ëro jië'ëro na hejodeje aëro uvavamu: Jemëro Bada Iesu mae uehorovoromo God-are aribövioho aho'obëhe huë baejëvaruje höjo. 16 Ëhi ë'aruje hö uvamu hegorovo naehu jemesi jöëni God mae uabe rovodoho bogo vuonugë'e jeve. Ëhi'oromo Vavu hesi örire jemëni ëninamijajeje. 17 Vavuoho ma-aje gemu hij'ëgo nosi Bada Iesu Kerisoro uvajeje: Hu nasi Börömoho höjo. Vavuoho ëhi jië'e ae jië'ego naro hesi örire ëninamijajeje huro jemë ajëmi'iröhego. Ajëmiromo uehoro mae bojëmiromo hesi arijo'arije röjahirovego jemëro hu mae ga'irarijejo. 18 O jemesi simanoho jiovöhego garomo uvo'irarijejo: Vavuohuro no hesinö javuojöro uövuë'ëro ëhu'ëro ijonö aji marö raromo'ëjarëjo. O uvo'irarijejo: Vavuohuro hesi aboji harihu'oho aji'e suvuore bogo bise'o vadu'oho börömo bëhe bojamui'iröhëni uvajëjo. 19 O uvo'irarijejo: Hu daruge bogo bise'o vadu'oho jië'ëro ëhu'ëro hu ma uehorovarue aribövioho ajamuijaje höjo. 20 Keriso guomamu i'ovade ëhi jië'e daruge gemuohuro no'o ajamuijajeje. Ëdarugohuro Keriso ajamamu ri'öromo ö'idöre ajiomë'ëro hesi övo manö hiromo 21 simano vaeruomaje vörö'e aru'ahoho rabe rabe je'ore sa'are ö'idöre dinö'e jioruomajoho iosirëmiromo iho masijo jio'amë'oho iosirëmiromo jaruvo majaho röhu ruëre maja i'o jioröhoho ëho ihe gö gö masijo jiorovajoho taemëvo'i hu gemu döroho jië'eje. 22 Kerisoro ëhi böröme hijamu God-ro bövioho bise'oho hesi uhunö bamaho barëj'ëje huro gemuëro böröme

namiromo muebe'amoröhego. Ëhi bamahoromo uavadeje huro gemuëro simane vaeromo ekaresia nosi muoho aho'obêhe muebe barë'iröhego. ²³Keriso hu simanoho jio'i ekaresiae no övo hörü'oho javue. Övo hörü'oho javuë'ëro ëhuro simanoho romoromeje. Röhu ë simanohuro ëhuro bövie bise'e ö'idöroho sa'aroho romoromoroje.

Nosi aru'aho vuovahuamu God-hu ajamuïromo i'ovahuade jöhoje.

2 ¹Röhu urimoho jemesi aru'ahoho vuovëhë'e ëma raromo jijihonövarijeje God-are jögoroho ahoromo mu sisë vaejë'ëro jië'ëro. ²Mu sisë vaeromo ave sa'are öri sisëre jijihonövarijeje. Jijihoromo God döre jio'i aruëre ahore raromarue aru'aho sisë o din'ö'e raromarue aru'aho sisë jabesi simano vaejaje ë a hesi ijore ijore jijihonövarijeje. Ëahuro God-are jö bogo eruomaje aribövi jabesi dë vövöbajo'oho huotovëhego mu sisëho vaeruomajeje. Ëa hesi ijore ijore jijihonövarijeje. ³God-are jö bogo eruomaje aehu raromo jijiharuëhi ae aho'obêhe no'o urimë'i sinehu nimego simanehu uehorovaje muohuremu vaebe nosi dajehu nimajire biriri'övoromo ëhi jijihonövareje. Ëhi ë'obe rovë'ëro ëhu'ëro a ioro'iorehu God-are i'u mana baeröhëhi no'o ëhi bae hesi javuadeje.

⁴No ëhi javuadeje röhu God-ro noni vavaenimo avohoromo dë vövöbajo'e aho'o uehorovavuë'ëro ⁵ëhu'ëro gövuade no hesi jöho ahamu nosi aru'ahoho vuovahuë'e jiamu göromo bogo vuororamui'i Keriso'o gemuore havavuamu nosi aru'ahoho i'ovahuadeje. Hu hesi ma-huë baejëvoromo jemesi örire ëhi ajëmiromo maro babamëvadeje. ⁶Röhu God-ro Keriso'o gemuore havavuoromo no ajamuamu vuovoromo ri'öjë'ëro aru'ahoho i'ovahuë'eje. I'ovahuë'ëro Iesu Keriso'o gemuore havavuoromo ajamuamu no ajiomë'ëro hu'o röhe gemuore raromoromo sa'are mu sisëho ruahö'öjarueje. ⁷Vavuehu ëhi ajamuijade hesi bëhoho maja ijönöho rovego huro röjahuijago no'o a ioro'iorohu'o garomo uvobe va'iröhego: O Iesu Keriso'o gemuoro havavuoromo huë mae bojamuïromo ajamuijë'ëro ëhu'ëro huhu huë baejavuajoho böromö mae höjo. ⁸Ëhesi bëhoho huhu ma-huë baejëvoromo uehoro mae bojëmijadohuro iae ëhuro jemë mae uehorovamu gagorovo maro bamëvadeje. Bogo jemesi biriroho baeromo ajamirovo'i a'i hesi God-ro suvuoroho bojëmijë'ëro jemë mae jëve. ⁹Hu bogo uvadeje: Jemë mu ma vaejë'öho maro bamëvo'ejöjo. O bogo vaejë'öho bogajo. Hu ëhi uvo'ibejo aëro nimoronimorohë'i jijihoromo uvoruomo'ibejo: Noro nosi ajamirovoromo manö bamorovare höjo. ¹⁰A'i hesi God-ro no mae avohavuadeje. Huro Iesu Keriso'o gemuore havavuoromo bamavuadeje ëhuro noehu vae'iröhe mu ma huhu uehorovadoho ëho vaebe va'iröhego.

Kerisohu sa'a ioro'ioro rajohu'o Jew rajo ariböviohu'o gemuore gagovavuade jöhoje.

¹¹Ëhuni jemë urimë'i sisë'i raromarijoho uehorovore. Jemë bogo Israel rajo ariböviehu jëvo'i sa'a gö raje jëve. Israel rajohuro jabesi övëro döre muoho

vaeromo sinoho tarivë'ëro uëruomajeje: No sine tarivahuë'e ariböviëro javuë'ëro God-are aribövie javuo'i jemë sine bogo tarivëhë'e ariböviëro jëvë'ëro bogo God-are aribövioho jëvajejo. Jemë ëhi jië'e sine bogo tarivëhë'e aribövie jëvaje urimo diehi raromarijoho uehorovore. ¹² Evare majare jemë bogo Keriso'o gemuoroho jëvo'i Israel rajo God-hu muebejavuajiroho jemë bogo nosi gemuoroho jëvo'i jemesi hahagu raromonövariijeje. God-hu hesi aribövi ajamui'iröhëro mae uövuade jöho jemë bogo hejë'e ma-raromonövariijeje. God-hu ajamuego ijönö ma raromo'iröhe jöho bogo hejë'e God rumo'e jioromo sa'are ëma raromonövariijeje. ¹³ Urimoroho jemë God jiaje gemuoroho bogojëvo'i rori'o numori'o jëvadeje. Jaruvoho Iesu Keriso-are ae gemuoho jëvë'ëro Keriso-are köho rueromo guomamu ëhuro jemë ro God-are bëhire jëvë'ëje. ¹⁴ Keriso hu noni sanu'e mu barovaje ahoje Israel rajohu'o sa'a ioro'ioro rajohu'o gemuoro gagovavuë'ëro. Èhesi bëhoho Israel rajohu'o sa'a ioro'ioro rajohu'o noni buorunö'e iromo tugohë'ëro gororamirovonövareje. Gororamirovamu Kerisoro araeromo guomoromo ëhuro buore dadovanovadeje. ¹⁵ Huro guomoromo Israel rajo nosi jögoroho tugohahuadeje. Mami'e ë jögoroho Israel rajohuro gabe rovaraje jajivoromo uvë'e jiamu: Èhi ëhi ë'iro ëho ma-garëjo. Èjöhö tugohahuadeje. Tugohahuade hesi bëhoho urimë'i Israel rajoho noro nosi jögoroho e'i sa'a ioro'ioro rajohuro bogo eruomë'ëro ëhu'ëro hahagu hahagu javuajoho Kerisoro nimadeje baeromo hesinö gemu bu'öjego gemuoro raromego ma-i'e gemu javuöjoro. Èhuro Jew rajohu'o sa'a ioro'ioro rajohu'o huë baerovoromo maro raromo'iröhego. ¹⁶ Hu nimadeje korosire guomoromo nu huohuoho tugohahuo'i sino haho'oho hesi gemuore havavuë'ëro God'o no'o gemuoro huë mae raromo'iröhëro. ¹⁷ Huë mae raromo'iröhëro Kerisoro rueromo ë huë ma jöho majahuijamu rori'o raromarije ariböviohu'o God-are bëhire raromare ariböviohu'o noro ëho hejareje. ¹⁸ Kerisoro söjavuë'ëro ëhuro Israel rajohu'o sa'a ioro'ioro rajohu'o noro Aru'ahe gemu baeromo Vavu hesi bëhire va'arueje. ¹⁹ Èhu'ëro jië'ëro urimo jemë rori'o raje aruëre anumëre ëma jijihonövariijoho jaruvoho bogo ëhioho ë'arueje. Bogo ëhi'o'irögoro God-are aribövi nosi gemuoro jëvoromo hesi aboji harihu'e jëve. ²⁰ God-are aboji harihu'oho javu va'ëne javue röhu jemë'o gemuoho jëve. Èjavu hesi uhunö apostle o jö God-aro baeromo majëhijarue ariböviohuro javuoho banigojiomego Iesu Kerisoro huro munënö'e bönoho namijego ëhuro bibivajeje. ²¹ Huro javuoho aho'obëhe ëhi ma'eno titimë'ëro javuoho marëbe va'ajeje God-are osa böromö jiajëhi no ëhi javuoröhego Bada'o gemuoro javuë'ëro. ²² Röhu jemë'o Keriso'o gemuoro jëvë'ëro God-ro jemë'o hesi javunö'e gemuoro bimuvëvego gemuoro riravarujeje hesi Aru'ahohuro jemë'o jië'ëro.

Sa'a ioro'ioro rajo ajëmiromo jawesi örire Keriso-are jö huruoho majëhi'iröhe mu Paul-hu baejade jöhöje.

3 ¹ God-ro jemesi örire ëhi mae vaejëvë'ëgo ëhuni Paul naro jemëni uehorovoromo God-are örire jöe jövajeje. Jew rajo iho bogo baejarije

sa'a ioro'ioro rajo jemesi jöeni naehu uehorovëvoromo Iesu Keriso-are jö majëhijajohuni ëhuni aëro savoji gagore ba'amevë'ëro hije. ²Iae jemë hejarijeje God-ro huë mae baejevoromo ave muoho bojemadeje jemëhu mare raromo'irarijohuni. ³God-hu diehi jië'e mu vaeröhëni hesi uhure uehorovadoho huro röhëhijamu baejodeje. Ëjöho ma-bisemu jajivë'e jeve. ⁴Naehu jajivodoho jemë adahë'ohuro ëhuro garomo uvo'a'aruje: God-hu Keriso bojami'i uhure uehorovade muoho iae nöröro mae gavë'e höjo. ⁵Ëmuoho urimoho subivahuobe rovadoho avevejö'oho God-ro hesi Aru'ahoho uavamu huro hesi apostle ömo'ömo'u'o jö hesire baeromo majëhijarue ariböviohu'o nosi örire röhahuijumu baejë'e javue. ⁶God-hu uhure uehorovade mu hesi bëhoho aviëhije. Sa'a ioro'ioro rajoho jemëro Jew rajo no'o gemu mae God-are mu maho baeromo nosi sino haho'oho ma-gemu havorovoromo God-hu Jew rajo huë mae bojamui'iröhëni uvadëhi ëhi Iesu Keriso-are ihoro jemë'o bojëmijego baejarujeje Kerisohu ë'ade jö maho jemesiro rovë'ëro.

⁷Ëjö ma hesi muoho God-ro darugo'ëro jië'ëro na huë baejevoromo suvuore bojemadeje naro ë jö hesi muoho vaenövo'irodego. ⁸God-are ae magonahe ioro'ioroho masije jio'amo'i na bise'e jeve. Na ëhi jeve röhu God-ro huë baejevoromo ë muoho bojëmijadeje ëhuro Kerisohu huë mae börömo bëhe bojamuaje jö maho sa'a ioro'ioro rajoho majëhibe juvo'irodego. Röhu ë jö hesi bëhoho bogo ga barë hesi javue. Ëjöho huro uevadeje naro ëho majëhiromo ⁹röhëhijego ae aho'obëhe garöhego God-hu hesi uhure uehorovade mu ëhi ëhi a nunire vaejajoho. Ëhuni ë muoho bojemadeje. Bövi bise'o bamade aho God-ro urimo ë muoho hesi simanore uehorovobe subivahuobe rovadeje. ¹⁰Subivahuobe rovade hesi bëhoho ëhuro avevejö'oho anera masijohu'o daruge jië'ëro ö'idöre raromarue aribövi ioro'iorohu'o ëho jaburo ekaresiae no göromo uvoruomoröhego: Ojo'e God uehoro mabëhe gö gö hesi örire jië'ëro ëhu'ëro hesi aribövioho ajëmibe rovë'e höjo. ¹¹Mami gö'e ëhi'o'i uvadoho Iesu Keriso nosi Bada uavamu huhu nimade muoho vaejahoromo sa'a ioro'ioro rajoho jemë Jew rajo nosi gemuore gagovëvadeje. ¹²Gagovëvë'ëro no hu'o gemuoho javuego noro hu mae uehorovaruëro jië'ëro ëhu'ëro bogo juhuonivo'i uvarujeje: Iae hu ajamui'ajë uvoromo God-are bëhire va'oromo nosi jöho majahijarueje. ¹³Ëhuni naro jemë uëve: Naehu jemesi jöeni vi'ehi börömo baejajoho nadi ëho uehorovoromo nasi jöënioho vavaenimoromo u'uhore. Na vi'ehe baeje ëhuro jemë maro raromo'irarijejo.

Kerisohu börömo bëhe uehorovauaje jöhoje.

¹⁴Röhu God-ro sa'a ioro'ioro rajoho jemë ajëmi'i uövuë'ëgo ëhuni naro ague aho hiromo Vavu hesi örire jöe jövajeje huro jemë ajëmi'iröhego.

¹⁵Agane aho'obëhe ö'idöre raromarue sa'are raromarue bamavuade

a hesi örيره naro jemesi jöeni ëninamiromo uavajeje ¹⁶hesi ajoho börömo bëhëro jië'ëro huro uavego hesi Aru'ahohuro hesi darugo maho bojëmego jemesi dë vövöbajo'oho biririvëvoröhego. ¹⁷Naro hu uavajeje jemëro Keriso mae uehorovego huro jemesi dë vövöbajo'ere ioro'ioiremu hi'iröhego. Huro jemë ajëmego ijehu ö'ehu sa'a gagore dirume abue'amë'ëro biririvajëhi o javue sa'a uhure vae abuejë'ëro biririvajëhi ëhi jemëro ae dë vövöbajo'e aho'o uehorovëvoromo ëhuro birivoromo muoho mae vaebe va'irarijego. ¹⁸O jemëro God-are aribövi ioro'iorohu'o gemuoro avoho garomo uvo'irarijego: Kerisoro bogo bise'o vadu'oho uehorovavuo'i börömo bëhe uehorovavuo avohaje höjo. ¹⁹Röhu Kerisohu diehi uehorovavujoho noehu ga barë'iröhohoho bogo eni javue. Iae ëhi jie röhu na nege jemëro uvo'irarijego huro ëhi uehorovavuae hö uevego ëhuro God-are uehoro mahuro mu mahuro jö mahuro bövi bise'o mahuro jemesi dë vövöbajo'oho rarovëvo'iröhego. Na ëhi negego God-are örيره jöe jövajeje.

²⁰Röhu God-are ihoho mabëhe ua'ejo. Ëhesi bëhohoho huro hesi darugohoho nosi dë vövöbajo'ere bamahuë'ëro ëhu'ëro huhu ajamuiromo mu masijo vaeröhohoho hu eni jie ë hesi bëhohoho noehu hu ua gavaruoho o nosi dë vövöbajo'ere uehorovavuo'oho ëho ma-jianovo'i God-hu no iosiramuiromo mu börömo vaeromo bövie bise'e aho'o nosi örيره ajamui'iröhohoho hu eni jiajëro jië'ëro. ²¹God-ro Iesu Keriso ajamiromo hesi ekaresiahu'o ajamuij'ëgo ëhuni hesi ihoho mabëhe ua'ejo ëhi gemu jiemu jiobe va'iröhego.

Keriso-are aribövieve no hesi sino haho'e gemuoho javuaje jöhoje.

4 ¹God-ro ëhi jemë ajëmijë'ëro jië'ëro ave jöho majëhi'ie'e. Naehu Badare jöeni savoji gagore hijajohuni ave jöho ejehore. God-hu jemë hesi aribövi mae jëvojöro uëvadëhi ëhi mu mae vaejë'i raromo jijihore. ²Nadi döroho bamorovo'i ma-sanuovoromo ae gö jabesi sisëho ga taemoromo huë baerovore. ³O God-are Aru'ahohuro jemë aho'o uehore gemuoho bojëmijaje ë uehoroho ma'enoromo dë vövöbajo'e gemu bamoromo agane vaerovo gare. ⁴Jemë sino haho'e gemuoho jëve. God-are Aru'ahe gemuoho baejë'e jëve. Aji'e mu börömoho gemu bae'irarijego ëhuni God-ro hesinö jëvojöro uëvadoho muebejarujeje. ⁵Bada gemu uehore gemu bapataeto gemu jëve. ⁶God gemu ae aho'obëhe nosi Vavueje. Huro gemuëro böröme namiromo bövie bise'e aho'o muebejavuoromo ma'enaguo titimoromo nosi dë vövöbajo'ere hijajeje.

⁷Röhu Kerisohu no ae gemu gemu suvuoro bojamiibe rovadëhi ëhi baebe rovë'e javue ae ajëmi'iröhëro. ⁸Ëhesi jöho God-are surire jajivoromo uvë'eje: Badahu ajiomadevare evare a sisëho ruahö'öjëvë'ëro tövëvoromo sö ujuohoromo dö mare ajiomade höjo. Ajiomoromo suvuoroho ae suvuorëmijade höjo. Ëhi jajivë'eje. ⁹Ëjö adaharoho ëhi

uvë'eje: Badaro ajiomade hōjo. Ēhesi bēhoho bogo ěma ajiomoli a'i urimo hu sa'are ruvebiromo sa'a uhu mare abuejadeje. ¹⁰Ruvebiromo abuejade ae gemuohuro ajiomadoho ajio ō'idōho iosiramiromo dō mare ajiomadeje ēhuro ō'idōho sa'aho aho'o huro raro vo barē'irōhēni. ¹¹Ēahuro aviēhi jiē'e suvuore gō gō bojamuibe va'ē'eje ēhuro noro hesi muoho vaerōhego. A ioro'ioroho apostle mu vaerōhe suvuoroho bojamuijadeje. A ioro'ioroho jō God-aro baeromo majēhi'irōhe suvuoroho bojamuijadeje. A ioro'ioroho Keriso-are jō ma majēhibe jijihō'irōhe suvuoroho bojamuijadeje. A ioro'ioroho hesi aribōvi muebejēvoromo ōri rōjēhi'irōhe suvuoroho bojamuijadeje. ¹²Suvuoro ēhi bojamuijade hesi bēhoho God-are aribōvioho aho'obēhe noro ē suvuoroho baeromo eni javuego gōero gōho ajamirovoromo ēhuro Keriso-are sino haho'e gemuohuro javuē'ero no uehoro mae baebe birire baebe va'ojuvo ¹³hujeji no ae aho'obēhe uehore gemu baeromo God-are Harihoho garomo gemuoro javuorōhego. Ēhi gemuoro javuo'iramu Keriso-are darugohuro bōviēro bise'ero rarovavuo'iramu ēhuro a duvahonō avoho raro mo'ejo. ¹⁴A duvahonō avoho raro mo'iramu evare ijōnōho bogo asis'ō va'ēnoho javuo'ē'e. Bogo asis'ō va'ēnoho javuo'iramu aehu sareri sareri'e jō barueromo jō huotouotovoromo bōvi bise'o ěma ōmoromo jō sisē majahuijē'oho ijōnōho bogo ejēho'ejo. Bogo ejēhoromo burehu jovo dōre rueromo jovo hasajego vanagiehu huotorohuotorovobe va'ajēhioho no bogo ēhioho ē'i ma-biririvoromo ahorirēro va'ejo. ¹⁵Ma-ahorirēro va'oromo gōero gōho rajahirovoromo jō mahemu majahirovo'ejo sareri'e jōho bogo. Jō mahemu majahirovobe huhu nimaje muohuremu avoho vaebe va'ejo ēhuro Keriso nosi simanoho va'ēne jiahuorōhego. ¹⁶Hu nosi simanoho jiē'ero ruahō'ōjavuego gemuore hesi uhure raromarueje hesi ōvo duruajo'ero javuē'ero. Hesi uhure raromoromo nosi sino haho'e bimuvavuadēhi ae aho'obēhe ēhi bimuvorovoromo ēhuro hesi darugoho baeromo no ae gōero gōero huhu bojamuade mue gō gō avoho vaeromo gōero gō rajahirovoromo ēhuro a duvahonō'e biririvobe va'arueje.

Keriso-are ae gemuoho javuē'ego mu i'o baerōhe jōhoje.

¹⁷Rōhu naro ave jōgoroho Badare ihoro darugo'o majēhi'iē'e. God bogo ma uehorovarue aribōviehu jō sareri sareri uehorovē'i raro mo jijiharuēhioho ijoho nadi ēhioho raro mo jijihore. ¹⁸Ēhesi bēhoho ēho jaburo simanoho ramoramovēhē'ero uehoroho bogojioromo biriri'ōvoromo God bijōnimoromo ēhuro hesi biriroho bogo baejamu jabesi aru'ahoho vuovēhē'eje. ¹⁹Jabumē mu sisēni javojēgadoho vuonugo'i jabesi dē vōvōbajo'e aho'o sisēro gemu bojamirovoromo ō mahunō'e va'inumi'e muoho bōvioho bise'oho ěma ōmarueje. ²⁰Rōhu jemē Keriso-are jōho bogo ēhioho rōjēhamu hejarijeje. ²¹Hesi jōho iae mae hejarijeje. Hesi aribōviēro jēvē'ero Iesuhu ēhi ēhi ē'oromo hibe

juvade jö maho iae röjehijamu hejarijeje. ²² Aviëhi jië'e jöho hejarijeje. Mami'e öri sisëre jijiharije ë hesi uehoro mamioho boremi'öre. Ëuehoro mamioho ejahoromo ëhuro mu sisë naguego sareramirovoromo ë muoho vaejego sisërëjavuobe va'ajeje. ²³ Uehoro mamioho boremi'ö'i God uarego huro jemesi dë vövöbajo'o uhoho avohëho barë'iro. ²⁴ Ëhi uaromo uehoro i'e baere. Ëuehoro i'oho God-ro avohadeje noro hu va'ëne jioromo ma-taemo raromoromo mu maemu vaenövoröhego.

²⁵ Ëhuni no sino haho'e gemuoho javuë'e jiaje ëhuni sareri sareri'e jöho vuonugo'i göëro gö hesi öriroho ma-jö maemu majahirovore.

²⁶ O vörönëgë'iroho nadi ri'öromomo mu sisëho vaere. Nadi dë vörönimemu vörönimobe va'ego majaho beva'oromo vahiromëvo'iro.

²⁷ A'i vöröho vuonugego Satan bogo ijumëvo'iro.

²⁸ O ae rahu vajiohu'e mu vaejaje aho uavego ijoho nadi ëhi jië'oho ë'i hesi övëro biririvoromo i'o mu'oho ma-avoho vae'i ëhuro mae sisë eni jiego bövi bise'o rumo'e aribövi jabesi örire suvuorovo'iröhe.

²⁹ O jö atë'iroho jö sisëho nadi ato'i ma-jö maemu atonövore. Ëhi jië'e jö atë'ohuro jemë ae ajëmi'iramumu jabumë huë vavaene rabe jëvë'oho jemesi jöho heromo biririvëvo'iramumu dë vövöbajo'e mae jëvo'ë'e.

³⁰ O God-are Aru'aho Maho nadi vavaenoho bojamire. Hu jemesirire jië'ëro ëhu'ëro uvarueje: Jemë God-are aribövie jëvobe va'ojuvo hujeji ëho majaho rue'iramumu sisëhu tövëvajoho God-ro jiovëho'iramumu aho'obëhe ma-mae gemu jëvo'ajëjo.

³¹ Röhu ijoho a jabesi jö sisëho nadi uehorovo'i arire. Nadi a jabesi jöënioho vörönimemu vörönimore. Nadi ano'i vörö'iraenövore. Nadi jö sisëho uëromomo giagamëhore. Nadi agëvore. Jö sisë gö gö nadi uehorovoromo ëhi jië'e muoho vae'i ³² a'i göëro göhuni vavaenimorovoromo huë baerovë'i göëro gö hesi mu sisëho uehorovoromo vuonugore. God-hu jemesi sisë Keriso-are jöëni uehorovoromo vuonugadëhi jemë'o ëhi ë'ore.

Aji'ere raromo jijihö'iröhe jöhoje.

5 ¹ God-ro hesi dë vövöbajo'e aho'o uehorovëvego jemë hesi aboji harihu'e jëvaje ëhuni huhu ë'ajëhi jemë'o ëhi ë'onövore. ² Ëhi'oromomo ae uehorovëvë'i raromomo jijihonövore. Ëhesi bëhoho Kerisoro no uehorovavuoromomo nosi jöëni God-are örire suvuore bojamirovoromomo guomorovadeje. Guomorovamumu God-ro uvadeje: Huro mabëhe ë'ë'ëro ëhuro iae na huë mae jëvajëjo. Kerisohu uehorovavuadëhi ëhi ae uehorovëvë'i raromomo jijihonövore.

³ O jemë God-are aribövie jëvaje ëhuni önö'e mahunö'e muoho nadi vaeromomo ae gö jabesi bövioho bise'oho nadi ujuohëho'i ë'orego ëhuro ëhi jië'e mu sisë hesi jöho jemesiroho bogojio'i. ⁴ O mu sisë jöho simano rumo'e jöho ijo ijo'e atarue jö sisëho nadi atore. Atë'oho bogo maehuje.

Al'i huë ma jöhemu God-are öroro atore. ⁵Ave jö gavarujoho iae maeje. Ae rahu önö'e mahunö'e jijihë'oho o ae gö jabesi bövi bise'o ujuohëho'i ël'ë'oho Keriso'o God'o muebejarue öri ari'eroho bogo va'oruomo'l'e. Ae gö jabesi bövi bise'o ujuohëho'i ë'arue hesi bëhoho God dejonö bamo'i inömo sisë nuninö bamarue mueje.

⁶Ëhi jië'e mu sisëho God-are jö bijönimarue ariböviohuro vaejaruëro jië'ëro ëhu'ëro God-are i'ue mana bae hesijö. Ae göehu sareri'e jö atoromo uëvë'oho: Bogo ëhioho jio'a'ajë uëvë'oho nadi ejëhore. ⁷Ëhuni ëhi jië'e ariböviohu'oho gemuoroho nadi jijihore. ⁸Urimoroho jemë'o ramoramo'ere raromonövariijeje. Jaruvoho jemë Badare aji'ere raromaruje. Ëhuni aji'ere raromaruje ariböviehu raromo jijiharüëhi ëhi raromo jijihore. ⁹Rabëni. Aji rovë'ohuro ëhuro mu maemu vaeromo jö maemu atoromo bövie bise'e avoho vaejarueje. Ëhuni aji'ero raromore. ¹⁰Avoho uehorovoromo gare Badahu nimaje muoho diho jiego. ¹¹O ramoramo'e mu aehu ma-imo vaejaruoho ëhi jië'e muoho nadi gavanovo'i mu mae vaejogo jaburo ëho garomo uvoruomo'iro: Nosi muoho sisë höjo. ¹²Iae ëhi jië'e muoho jabesi saginiëri vae'amaruoho javoje vëmunajoho jië'ego bogo atarue jöhoje. ¹³Jabesi sisë aho'o gurihiro jiadoho aji va'orahoro jië'oho jabesi mu diehi jiajoho ë garuomo'l'e. ¹⁴Mu rabe va'orahore jië'oho iae aji'eje. Ëhuni noro God uehorovoromo jöe ioromo uvarueje:

Niavanuoho ri'öjëjo.

Guomanuoho i'ovëjo.

Ëhi'o'iramu Kerisoro ja ajivavo'ajëjo.

¹⁵Ëhuni jemë diehi jië'e mu vaeromo raromo jijiharujoho ëho avo'avoho vaere. Simano rumo'e muoho bogo al'i simano ma'e muohemu vaere. ¹⁶Mu mae rovajoho nadi vuonugo'i hesi muoho avoho vaere jaruvoho mu sisë vaeruomaje majae jiaje. ¹⁷Ëhuni nadi sisë'ioho uehorovo'i al'i jemëhu diehi mu vaejöro Badahu nimajoho ëho avoho garomo baere.

¹⁸Nadi vörö'e jovoho ue'ahego simanoho huotorovëvo'i. Ëhuro sisërëjëvo'l'e. Al'i nadi'ego God-are Aru'ahohuro rarovëvego ëhuro simano mae jëvo'i. ¹⁹Psalms surire jajivare jöho God rajahi'iröhe jöho Aru'ahehu bojëmaje jöe gö gö iaruoho majahirovore. Dë vövöbajo'e aho'o God rajahiromo ëhi jië'e jöho ionövore. ²⁰Vae majae huë mae o huë sisë rovë'oho nosi Bada Iesu Keriso-are ihoro God Vavuoho mae uanövore.

Masurovë'e ariböviehu diehi avoho raromo'iröhe jöhoje.

²¹Röhu Keriso mae uehorovaruje jëvaje ëhuni göëro gö hesi jöho ejahorovore.

²²Vaboroharo Badare jöëni jemesi baruoho ejëhore ²³rabëni hesi bëhoho baruoho vaboro jemesi simane jio'amë'e jiaje. Keriso ekaresia

nosi simanoho jio'i no hesi sino haho'e gemuoho javuè'ëro huro no maro bamavuè'eje. Röhu hu ekaresia nosi simano jiajèhi èhi baruoho vaboro jemesi simanoho jio'ame. ²⁴Èhuni ekaresiaehu Keriso-are jö ejaharuèhi èhi vaboro ömo'ömoho jemëro baru jabesi jöho ejèho barère.

²⁵O baruoharo jemesi vaboroho dë vövöbajo'e aho'obèhe uehorovëvore. Èhesi bëhoho Kerisoro ekaresiaho uehorovavuoromo hesi arijo'arije bojamirovoromo guomorovadeje ²⁶èhuro ekaresiaho jövëro u'ovahuoromo hesi jöho majahuiromo ma-maemu avohavuoröhëni. ²⁷Ma-maemu avohavuego ekaresiaho aji mabèhe javuoröhego. I'o masu'iröhe magonaho va'inumi rumo'e sino haho'e bogo abuejè'e sisë rabe rabe bogojio'i ma-maemu jiajèhi ekaresiaho no èhi ma-maemu gemu javuego huro no hesi baejavuoröhëni. Èhuni ekaresiaho no uehorovavuoromo ajamuijadeje. ²⁸Iae Kerisohu ekaresia uehorovavuadèhi èhi baru ömo'ömoho jemëro jemesi vaboroho uehorovëvore. Uehorovëvoromo jemesi sino rajahirovarujèhi jemesi vaboroho èhi rajèhire. Jemèhu jemesi vaboro rajèhijè'ohuro èhuro jemesi sinohu'o rajahirovarujeje. ²⁹⁻³⁰Aho jabesi sinoho bogo bijönimorovo'i a'i Kerisohu ekaresiaho no hesi sino haho'e gemuoho javuajëromo muebejavuajèhi aëro jabesi sinoho èhi avo'avoho mueberovarueje. ³¹Vaboro'o baru'o jabesi jöho God-are surire jajivoromo uvè'eje: Èhu'ëro jiè'ëro aëro vëmu vavu'o ho rëm'ö'i vaborohu'o gemu mae hi'a'ajëjo. Hu'o hi'iramu jabumë niö'i jëvadoho röhu gemu jio'a'ajëjo. ³²Èhi uvè'eje. Röhu è jö hesi bëhoho uhuroho jö börömo börömeje. Èjö hesi bëhoho naro uëve Keriso'o hesi ekaresia'o no gemuoho javuaje jöhoje. ³³Röhu jemesi jöhu'oje. Ae gemu gemu jemesi arijo'arije rajahirovarujèhi jemesi vaboroho èhi rajèhire. O vaboro ömo'ömoho jemëro baruoho masijoho hö uehorovore.

Aboji harihu'o vëmu vavu'o diehi avoho raromo'iröhe jöhoje.

6 ¹O aboji harihu'oharo Badare jöëni vëmu vavu'o jabesi jöho ejèhore. Èhi è'è'oho iae maeje. ²Èhi jiè'e jögoroho God-are surire jajivoromo uvè'eje: Jasi vëmoho vavuoho mae uehorovëvonëjo. Èjöhö börömo maego God-ro è hesi viture uvadeje: Jaehu è jö ejè'oho naro mae ajami'ejöjo. ³Èhesi bëhoho uvè'eje: Vëmu vavu'o mae uehorovëvè'oho èhuro maho javo'iramu sa'are majae ègo'o hi'a'anuëjo.

⁴Röhu vëmu vavu'oharo jemesi aboji harihu'ohö nadi sisè'ioho avohëvego dë vörönëgo'iro. Nadi èhioho è'i a'i avoho muebejëvoromo Badare jöho röjèhirego heromo avoho raromobe va'oruomo'iro.

Avare mu vaejèharue ariböviohu'o jabesi simano vaejarue ariböviohu'o diehi avoho raromo'iröhe jöhoje.

⁵O ae gö jabesi muemu vaejèharuje aribövioharo jemesi a masijo jabesi mu vaejè'iroho uvore: No Keriso-are mue vaejaruëromo jabesi jöho

avoho uehorovoromo jemesi dë vövöbajo'o uhohu'o ejëhonövore. ⁶Nadi ma-döemuoho ejëhorego jemesi masijohuro gëromu uvo'iro: Mu mae vaejarujëjo. A'i uvore: No Keriso-are mue vaejaharuëromu nadi bijönimoi' dë vövöbajo'e aho'o mu öröro bojamiromu God-hu nimaje muoho vaenövore. ⁷Uvore: No bogo ma-a jabesi muoho vaejëho'i Badare mue vaejaharuëromu dë sasohoromu muoho vaere. ⁸Uvore: Ae gemu gemu mu mae vaejë'oho Badaro suvuoroho mana bojamui'ajëjo. No avare muemu vaejëhë'oho o nosi nimoro mu vaejë'oho iae hesi höjo. Ae gemu gemu mana bojamui'ajëjo.

⁹O simano vaejaruje aribövioharo ëhi mu mae vaenövore. Jemesi mu aribövi jö sisë uëromu giagamëharujoho vuonugore. A'i uvore: Nosi mu vaejahuarue aribövi jabesi o nosi Bövioho iae ae gemu ö'idöre hijajëjo. Huro mu ariböviohu'o no'o ma-gemuoho uehorovavuae höjo.

Keriso-are ariböviehu ajamirovoromu niögu biriri'oho io'amoromu bijo buno baeromu Satan'o muorovo'iröhe uhu jöhoje.

¹⁰Röhu aveho ijo tugohu'o jöho majëhi'ie'e. Bada'o gemu mae jioromu hesi darugo maho baeromu biririvore. ¹¹God-hu bojamuaje muorovo inömo ho aho'o ujuohore Satan-ro sarerëmijego ëhuro biririvoromu riravo'irarije. ¹²No bogo ma-a'oho muorovo'i a'i a iosiramuijë'e sisë aribövi masijohu'o muorovarueje. Sa'ae aho'obëhe ramoramoe mu muebejarue ariböviohu'o döre raromarue sisë ariböviohu'o vörö'e sisë aribövi ioro'iorohu'o ëho jabu'o no muorovarueje. ¹³Ëhuni God-hu bojamuaje muorovo inömo ho aho'o ujuohore maja sisë rovego Satan-ro jemë'o muorovego biririvo'irarije. Ëhi muorovojuvo majae barë'iramu biririvoromu ëhi baberumi riravo'aruje.

¹⁴Ëhuni avoho riravore. Röhu a'o muorovo'ie'iroho götaho dë'ahore muoho titimo'iramu dë'ahoho bibivoromu ëhuro eni javo'ë'e. Ëhesi bëhoho mu sisë'o muorovo'ie'iroho God-are uehoro mahemu ma'eno titimorego ëhuro eni jëvo'iro.

O a'o muorovo'ie'iroho biriri'e niögohu vinebire ba'amo'iramu ëhuro eni javo'ë'e. Ëhesi bëhoho mu maemu baeromu maemu ömorego ëhuro eni jëvo'iro.

¹⁵O a'o muorovo'ie'iroho höru gudu ba'amë'ohuro ëhuro mae nami juvo'a'anue. Ëhesi bëhoho Kerisohu huë mae bojamuaje jö maho simanoro bamore avoho bibivo riravo'irarije.

¹⁶O vëni ravë'e bijo vösö huotovaho'ie'iroho ejoho ma'enoromu nami'iramu siroho ro ë ejore riravoromu sugigivoromu vënoho duoroho'amo'ë'e. Ëhesi bëhoho God-ro no ajamuijaje hö uvoromu hu mae uehorovonövore. Ëhi uehorovë'ohuro Satan-ro hesi vörö'e bijohuro bijëho'iramu bogo ejaho'aruje.

¹⁷O a'o muorovo'ie'iroho biriri'e simano bosöho didi'oromu simanoho tugohorovo'anue ëhuro bogo nemavo'i mae javoröhego. Ëhesi bëhoho

simanëro uehorovoromo uvore: God-ro no maro ramuë'e höjo. Ëhi uehorovë'ohuro ëhuro Satan-are sisëho tugoho'iramu jemë bogo baejëvo'ë'e.

O a'o muorovo'ië'iroho kaejë ëgoho övëro ma'enoromo muorovo'anue. Ëhesi bëhoho God-are jö hesi Aru'ahehu bojamuijajoho ëhi ma'enoromo Satan'o muorovore.

¹⁸ Ëhi jië'e muoho vaejë'i majae ëhi God-are Aru'aho hesi uehoroho baeromo parie gö gö vaeromo jöe gö gö ëninaminövore. Ëhi ë'irarije nune jioromo majae ëhi biririvore. Biririvoromo God-are aribövie aho'o jabesi jöëni uehorovore. ¹⁹ O nasi jöho ëhu'o uehorovore. Uarego naehu hesi jö a majëhi'ië'iroho huro jö maho bojemego naro bogo juhuonivë'e ma-sama'e majëhinövo'iro ëhuro jabumë hesi gurihijë'e jö ma hesi bëhoho mae garomo heruomoröhe. ²⁰ Ëj jö maho ae majëhi'irodego ëhuni na God-are ihoro jö majëhijaje ae jeve. Röhu na savoji gagore hije. Ëhuni God uarego na birire bojemego huhu bojemade muoho vaeromo bogo juhuonivo'i ë jöho ma-sama'e majëhinövo'iro.

Ave surire jajivade ijo tugoho'i jöhoje.

²¹ Röhu na diehi jevajoho o mu rabe vaejajoho ë jöho jemë'o he'irarijeho ëhuni Tychicus-ro ö'oromo majëhi'iramu he barë'aruje. Tychicus hu nosi huë baerovarue öeje. Hu Badare muoho biririvoromo vaejajeje. ²² Ëaho naehu nugö'ö'ië'aje hesi bëhoho huro ö'oromo jöho majëhijego noehu diehi raromarue jöho jemëro hejeho dë vövöbajo'oho mae jëvoröhego ëhuni nugö'ö'ië'e.

²³ Röhu na nege God Vavuohu'o Bada Iesu Keriso'o jaburo nasi ö mueno'oho jemë ajëmijego jemëro God mae uehorovoromo huë mae raromoromo rajahirovo'irarijeho. ²⁴ Nosi Bada Iesu Keriso rajahienu rajahijaruje aribövioho aho'obëhe God-ro huë baeromo ajëminövo'ë'e. Ahia mino'e.